

Mid-Djarju ta' l-Imghoddi (12)

Patri Anton Tabuni O.P. (1465-1555)

u Hal Tabuni

Jikteb Joseph Schembri

Patri Anton Tabuni tweled Is-Sigġiewi, qrib is-sena 1465. Dan nafuh minn dokument qadim hafna li qiegħed fl-Arkivju tal-Knisja ta' Sidtna Marija ta' l-Għar. Kunjom Patri Anton ġieli nkiteb Tabone jew Taboni. Fl-Arkivju tal-Kunvent ta' San Duminku f'Palermo, hemm reġistru ta' żmien Patri Anton, u kunjomu huma miktub *Tabuni*.

Huwa haddan l-Ordni Dumnikan fi Sqallija fil-Kunvent ta' Santa Zeta f'Palermo, fejn kellu wkoll żewġ hutu Dumnikani li kienu Patri Ġakbu u Patri Nikol. Fil-qagħda mwieghra li kienet tinsab fiha Malta dak iż-żmien, id-Dumnikani Maltin li kienu jghixu barra minn Malta, xejn ma hajjarhom biex jiġu jahdmu f'art twelidhom.

F'dak iż-żmien, fil-Kunvent Patri Anton kien jghaddi hafna hin fit-talb u jagħmel il-penitenzi. Huwa hadem f'diversi karigi ta' responsabbiltà fi hdan l-Ordni Dumnikan, fosthom dik ta' Pirjol fis-snin 1504, 1507, 1521, 1537. Is-Superjuri tiegħu raw fih mexxej serju u għaqli, u għalhekk fdawlu f'idej il-kariga ta' Superjur tal-Provinċja Dumnikana fi Sqallija fis-snin 1520, u 1536.

Meta kellu 80 sena, saħħet Patri Anton bdiet sejra lura u għalhekk kellu jieqaf milli jkompli jwettaq hidmietu. Huwa hassu qrib tal-mewt, u talab biex iqerr. Il-Patri li kien iqerr għandu kien marid bid-deni, u kellu wġiħ qawwi, għalhekk ma setax johroġ miċ-ċella tiegħu. Patri Anton talbu biex iqum, il-konfessur qam u meghjun minn żewġ Patrijiet wasal fejn kien il-penitent. Wara li qarru u tah l-assuluzzjoni, Patri Anton bierek lill-konfessur tiegħu, u minnufih dan fieq mid-deni li kellu, u seta' jimxi bħallikieku ma kellu xejn.

Fit-30 ta' Settembru 1555, Patri Anton Tabuni għalaq għajnejh għal din id-dinja. Dakinhar meta n-nies semgħet bl-aħbar li kien miet Patri Anton marru bi hġarhom il-Kunvent biex jagħtu l-aħhar tislama. In-nies għamlu minn kollox biex ikollhom xi haġa tifikira tiegħu, u nsibu miktub li saħansitra

hadulu l-hwejjeġ li kien imkeffen bihom. Il-Patrijiet kellhom jergħu jkeffnuh mill-ġdid, u wara malajr difnuh hden il-qabar tal-Beatu Ġeremija O.P.

Patri Anton dejjem ġie msejjah Beatu għax bl-interċessjoni tiegħu twettqu xi mirakli. Darba wahda, mara li kellha wġiħ kbir f'sidirha fieqet malli messet mal-katavru ta' Patri Anton. Mara ohra kienet tbatu b'uġiħ ta' ras qawwi, din ukoll fieqet bl-istess mod.

Wara hafna snin il-ġisem ta' Patri Anton inqala' mill-qabar u b'għaġeb liema bħalu nstab b'idej marbuta u bid-dahka f'wiċċu. Kienu tpitru żewġ kwadri bix-xbiha ta' Patri Anton: wiehed kien għand Patri Ġużepp Gafà O.P. li jiġi hu l-arkitett Lorenzo Gafà, u l-iehor kien għand is-Sur Ġwann Anton Mallia Tabone li kien ġej minn nisel tal-familja ta' Patri Anton Tabuni. Taht wiehed minn dawn iż-żewġ kwadri kien hemm din il-kitba:

*Ven. Patris Fr. Antonii Tabonii Melitensis, qui octagenarius obiit 1555, Mense 7 bri in Conventu S. Zitae Panormii. Multis Signis dum erat in Pheretro Perpetratis.*¹

Hal Tabuni

Mijiet ta' snin ilu, missirjietna li kienu jghixu fis-Sigġiewi u l-inhawi ta' madwar; kienu bdiewa u kien ikollhom il-merhliet ta' nġaġ u ta' mogħoż. Dak iż-żmien ix-xogħol tar-raba' kien ta' tbatija kbira, imma kien jisfa' fix-xejn meta ma tagħmilx ix-xita għall-uċuh tar-raba'. Ma kienx ikollhom ilma biżżejjed biex ikabbru l-prodotti u biex jisqu u jirgħaw 'il bhejjem tagħhom.

Qabel ma ġie fformata ir-rahala taghna Is-Siġġiewi, il-bdiewa li whud minnhom kienu rahhala wkoll kienu jabitaw f'xi gherien, irziezet u f'xi kmamar fil-kampanja. Dawn meta kienu jkun qrib xulxin kienu jissejhu Hal(rahala). Dawn l-irhula ż-żghar kienu mxerrdin ma' Malta kollha. Illum fadal biss isimhom miktub fl-Istorja ta' Malta.

Fil-kampanja ta' madwar Is-Siġġiewi kien hawn minn dawn l-irhula ż-żghar. Hal Tabuni kien wiehed minnhom. Skond ma jghidilna Annibale Preca fil-ktieb tiegħu *Malta Cananea* Hal Tabuni huwa post imsemmi għall-familja Tabuni. Kien rahal antik hafna u qrib Is-Siġġiewi, kien bla nies fiż-żmien li Ġann Franġisk Abela kiteb il-ktieb tiegħu *Della Descrizione di Malta* u bit-Taljan insibuh bl-isem ta' Rahal Tabone.²

Madwar dawn l-irhula ż-żghar li semmejna aktar 'il fuq kienu jibnu xi kappella żghira. Hal Tabuni kellu l-knisja tiegħu wkoll li kienet iddedikata lil Santa Marija. Fit-testment li kien sar quddiem in-Nutar Giuliano Muscat tat-2 ta' Diċembru 1586, Giovanni Muxi halla xi benefiċċji lil din il-Knisja kif hemm irregistrat fl-Arkivju Arċiveskovili tal-Kurja, Il-Furjana. Fl-1658, din il-Knisja ġiet irprofanata mill-Isqof Balaguer Camarasa.³

Hal Tabuni kien bejn wiehed u iehor minn San Teodoru (Dawdar) u n-nixxiegha (il-bidu tal-Fawwara). Kien hemm dawn il-postijiet li whud minnhom ghadhom jissemmew bhal: ta' ġnien barru, ġnien d'ors, taċ-ċaqra, tar-rangu, tal-pincott, parti mid-dikkiena u l-bajjada. Kien hemm ukoll dawn il-postijiet li ntesew maż-żmien u li ghadhom irregistrati fit-testmenti fi żmien li Hal Tabuni kien bin-nies. Il-postijiet kienu dawn: ghajn moxa, ta' hifernet, ta' hofriet ir-rih, il-hrejba, tal-mahmuġ,



Ġnien d'ors – fl-inħawi fejn kien dari Hal Tabuni.

il-mandra, tal-mithna, ta' bieħ ir-rahala, u ta' xaqqitana.⁴

Fil-lista tas-suldati tad-dejma, insibu li f'Hal Tabuni kien hemm hdax-il raġel li kienu miktubin fid-dejma.⁵ Dan il-kunjom kien ftit komuni f'dak iż-żmien, imma wara xi żmien x'aktarx li sar Tabone, bhal fil-każ ta' Hal Luqa fejn jissemma s-sqaq ta' Tabuni li jissemma fl-1720, u illum huwa Triq Dun Pawl. Dan għaliex il-familja Tabone kellha r-raba' hemmhekk sa mill-1686, għalhekk is-sqaq kienu jsibuh ta' Tabuni.⁶

Riferenzi:

- 1 Patri Pawl Galea O.P. – Patri Anton Tabuni, Dumnikan. Berqa 30 ta' Jannar 1947.
- 2 Annibale Preca – Malta Cananea.
- 3 Rev. Mons. Vincent Borg – Marian Devotions in the Islands of St. Paul (1600-1800).
- 4 Godfrey Wettinger – Place Names of the Maltese Islands (1300-1800).
- 5 Godfrey Wettinger – The Militia List of 1419-1420 – Melita Historica. 1969.
- 6 Dun Ġużepp Micallef – Hal Luqa, Niesha u Ġrajjietha. Paġna 136.

INĦEJJU RUĦNA GĦALL-FESTA BILLI NERSQU GĦAS-SAGRAMENT TAL-QRAR

Il-Ġimgħa 16 ta' Ġunju: mis-6.00pm. 'il quddiem;
Matul il-ġimgħa tal-Festa: qabel u wara l-funzjonijiet tal-knisja.

Naħsbu fil-Qrar u nersqu għall-Ewkaristija qabel kollox!